

- शमश्रुलोमनखानि वापयित्वोपकल्पयीरन्नवान्मणिकान्कुम्भा-
 नाचमनीयांश्च शमीसुमनोमालिनः शमीमयमिध्मं शमीम-
 य्यावरणी परिधींश्चानडुहं गोमयं चर्म च नवनीतमश्मानं च
 यावत्यो युवतयस्तावन्ति कुशपिञ्जूलानि ।४। अग्निवेलाया-
 5 मग्निं जनयेदिहैवायमितरो जातवेदा इत्यर्धर्चेन ।५। तं दीप-
 यमाना आसत आ शान्तरात्रादायुष्मतां कथाः कीर्तयन्तो
 माङ्गल्यानीतिहासपुराणानीत्याख्यापयमानाः ।६। उपरतेषु
 शब्देषु संप्रविष्टेषु वा गृहं निवेशनं वा दक्षिणाद्वारपक्षात्प्रक-
 म्याविच्छिन्नामुदकधारां हरेत्तन्तुं तन्वन्नजसो भानुमन्विही-
 10 त्योत्तरस्मात् ।७। अथाग्निमुपसमाधाय पश्चादस्यानडुहं चर्मा-
 स्तीर्य प्राग्ग्रीवमुत्तरलोम तस्मिन्नमात्यानारोहयेदा रोहता-
 युर्जरसं वृणाना इति ।८। इमं जीवेभ्यः परिधिं दधामीति
 परिधिं परिदध्यात् ।९। अन्तर्मृत्युं दधतां पर्वतेनेत्युत्तरतो
 ऽश्मानमग्नेः कृत्वा परं मृत्यो अनु परेहि पन्थामिति चतसृभिः
 15 प्रत्यूचं हुत्वा यथाहान्यनुपूर्वं भवन्तीत्यमात्यानीक्षेत ।१०। युवत-
 यः पृथक्पाणिभ्यां दर्भैतरुणकैर्नवनीतेनाङ्गुष्ठोपकनिष्ठिका-
 भ्यामक्षिणी आज्य पराच्यो विसृजेयुः ।११। इमा नारीरविधवाः
 सुपत्नीरित्यञ्जाना ईक्षेत ।१२। अश्मन्वती रीयते सं रभध्वमि-
 त्यश्मानं कर्ता प्रथमो ऽभिमृशेत् ।१३। अथापराजितायां दि-
 20 श्यवस्थायाग्निनानडुहेन गोमयेन चाविच्छिन्नया चोदकधार-
 यापो हि ष्टा मयोभुव इति तृचेन परीमे गामनेषतेति परि-
 क्रामत्सु जपेत् ।१४। पिङ्गलो ऽनड्वापरिण्यः स्यादित्युदाहरन्ति